

ಗುಲ್ಬರ್ಗ ಜಿಲ್ಲೆಯಲ್ಲಿ ವಿವಿಧ ವಿಭಾಗ ರಸ್ತೆಗಳ ಸಂಧಾರಣೆ ಬಗ್ಗೆ

೩೭. ಶ್ರೀ ಬಾಪುಗೌಡ ದರ್ಶನಾಪುರ (ಶಹಾಪುರ).—ಮಾನ್ಯ ಲೋಕೋಪಯೋಗಿ ಮತ್ತು ನೀರಾವರಿ ಸಚಿವರು ಈ ಕೆಳಗೆ ಕಂಡ ಪ್ರಶ್ನೆಗಳನ್ನು ಉತ್ತರಿಸುವರೇ ?

ಅ) ಇದುವರೆವಿಗೂ ಗುಲ್ಬರ್ಗ ಜಿಲ್ಲೆಯಲ್ಲಿ ವಿವಿಧ ವರ್ಗಗಳ ರಸ್ತೆಗಳು ಜಿಲ್ಲಾ ರಸ್ತೆಗಳು ಹಳ್ಳಿ ರಸ್ತೆಗಳು, ಡಾಂಬರು ರಸ್ತೆಗಳು, ತಾಲ್ಲೂಕು ಅಭಿವೃದ್ಧಿ ಮಂಡಲಿಯ ರಸ್ತೆಗಳು ಮುಂತಾದವುಗಳು ಒಟ್ಟು ಎಷ್ಟು ಕಿ. ಮೀ. ನಿರ್ಮಾಣಕ್ಕಾಗಿ ತೆಗೆದುಕೊಂಡಿದ್ದು, ಮುಗಿಸಲಾಗಿದೆ.

ಆ) ಉಳಿದ ಜಿಲ್ಲೆಗಳಿಗೆ ಹೋಲಿಸಿದಲ್ಲಿ ಹೊಸ ಕರ್ನಾಟಕದ ಭಾಗದ ಕೆಲವು ಜಿಲ್ಲೆಗಳನ್ನು ಅಲಕ್ಷ್ಯ ಮಾಡಲಾಗಿದೆ ಎಂಬುದು ನಿಜವಲ್ಲವೇನು ?

ಇ) ಹಾಗಿದ್ದಲ್ಲಿ ಅಂತಹ ಜಿಲ್ಲೆಗಳನ್ನು ಉಳಿದ ಜಿಲ್ಲೆಗಳ ಸರಿಸಮಾನ ರಸ್ತೆ ಸಂಧಾರಣೆಯ ಸಲುವಾಗಿ ಮಂಡಿಸಲಾಗಿರುವ ಪ್ರಸ್ತಾವನೆಗಳಾವುವು.

ಶ್ರೀ ಹೆಚ್. ಡಿ. ದೇವೇಗೌಡ (ಲೋಕೋಪಯೋಗಿ ಮತ್ತು ನೀರಾವರಿ ಮಂತ್ರಿಗಳು).—

ಅ) ಗುಲ್ಬರ್ಗ ಜಿಲ್ಲೆಯಲ್ಲಿ ಇದುವರೆವಿಗೂ ಒಟ್ಟು ೪೫೭೪ ಕಿ. ಮೀ. ಉದ್ದದ ವಿವಿಧ ವರ್ಗಗಳ ರಸ್ತೆಗಳನ್ನು ಅಂದರೆ ರಾಜ್ಯ ಹೆದ್ದಾರಿ, ಜಿಲ್ಲಾ ರಸ್ತೆಗಳು, ಗ್ರಾಮೀಣ ರಸ್ತೆಗಳು ನಿರ್ಮಾಣಕ್ಕಾಗಿ ತೆಗೆದುಕೊಂಡಿದ್ದು ಪೂರ್ತಿ ಮಾಡಲಾಗಿದೆ.

ಆ) ಇಲ್ಲ ಇದು ನಿಜವಲ್ಲ.

ಇ) ಆ ಪ್ರಶ್ನೆಗೆ ಕೊಟ್ಟಿರುವ ಉತ್ತರದಿಂದ ಈ ಪ್ರಶ್ನೆ ಉದ್ಭವಿಸುವುದಿಲ್ಲ.

ಶ್ರೀ ಬಾಪುಗೌಡ.—ಮಾನ್ಯ ಅಧ್ಯಕ್ಷರೇ, ನನಗೆ ಉತ್ತರದ ಪ್ರತಿಯೇ ಬಂದಿಲ್ಲ.

ಶ್ರೀ ಹೆಚ್. ಡಿ. ದೇವೇಗೌಡ.—ಮಾನ್ಯ ಅಧ್ಯಕ್ಷರೇ, ಉತ್ತರದ ಪ್ರತಿಯನ್ನು ಒದಗಿಸಿ ಕೊಡುವುದು ಬೇರೆ ಕಡೆ. ಆದರೆ ಈಗ ನನ್ನ ಹತ್ತಿರ ಬೇರೆ ಉತ್ತರದ ಪ್ರತಿ ಇಲ್ಲ. ಬೇಕಾದರೆ ಮಾನ್ಯ ಸದಸ್ಯರಿಗೆ ಉತ್ತರದ ಪ್ರತಿಯನ್ನು ತರಿಸಿಕೊಡುತ್ತೇನೆ.

ಶ್ರೀ ಬಾಪುಗೌಡ.—ಮಾನ್ಯ ಅಧ್ಯಕ್ಷರೇ ಮಾನ್ಯ ಸದಸ್ಯರಾದಂಥ ಶ್ರೀಮಾನ್ ಒಡೆಯರಾಜ್ ರವರು ಗಲಾಟೆ ಮಾಡಿದ ಹಾಗೆ ನಾನು ಮಾಡಬೇಕಾಗುತ್ತದೆ. ಅವರಿಗೆ ಮಾತ್ರ ತಾವು ಕಾಪಿ ಕೊಟ್ಟಿದ್ದೀರಿ, ನನಗೆ ಕೊಡಲಿಲ್ಲ, ಈ ರೀತಿಯ ತಾರತಮ್ಯ ತಾವು ಏತಕ್ಕೆ ಮಾಡುತ್ತೀರಿ ?

SRI MANIK RAO PATIL.—It is too late to realise.

ಶ್ರೀ ಹೆಚ್. ಡಿ. ದೇವೇಗೌಡ.—ರಿಯಲ್ಟಿಜ್ ಮಾಡುವ ಪ್ರಶ್ನೆಯಲ್ಲ. ಹೊಸ ರೂಲ್ಸ್ ಪ್ರಕಾರ ಆ ರೀತಿ ಇದೆ.

ಶ್ರೀ ಹೆಚ್. ಎಲ್. ತಿಮ್ಮೇಗೌಡ.—ಸ್ವಾಮಿ, ಉತ್ತರದ ಪ್ರತಿಗಳನ್ನು ಎಲ್ಲಿಯೋ ಇಟ್ಟುಕೊಂಡು, ಆ ಪ್ರತಿಗಳು ಮಾನ್ಯ ಸದಸ್ಯರಿಗೆ ತಲುಪದೇ ಇದ್ದರೆ ಅವರು ಬಂದು ಇಲ್ಲಿ ಪ್ರಶ್ನೆ ಕೇಳುವುದಕ್ಕೆ ಬಹಳ ಕಷ್ಟವಾಗುತ್ತದೆ. ಆದ್ದರಿಂದ ತಾವು ಇದರ ಬಗ್ಗೆ ಸ್ವಲ್ಪ ಗಮನ ಕೊಡಬೇಕಾಗುತ್ತದೆ.

ಉಪಾಧ್ಯಕ್ಷರು.—ನಾನು ಇದರ ಬಗ್ಗೆ ಗಮನ ಕೊಡುತ್ತೇನೆ.

ಶ್ರೀ ಹೆಚ್. ಡಿ. ದೇವೇಗೌಡ.—ಮಾನ್ಯ ಅಧ್ಯಕ್ಷರೇ ಹೊಸ ರೂಲ್ಸ್ ಪ್ರಕಾರ ಆ ರೀತಿ ಇದೆ.

ಶ್ರೀ ಬಾಪುಗೌಡ.—ಮಾನ್ಯ ಮಂತ್ರಿಗಳು ಉತ್ತರ ಕೊಡುವಾಗ ಗುಲ್ಬರ್ಗ ಜಿಲ್ಲೆಯ ರಸ್ತೆಗಳು ಮತ್ತು ರಾಷ್ಟ್ರೀಯ ಹೆದ್ದಾರಿಗಳು ಸೇರಿ, ೪೫೭೪ ಕಿ. ಮೀ. ಎಂದು ಹೇಳಿದ್ದಾರೆ. ಆದರೆ ನನ್ನ (ಆ) ಪ್ರಶ್ನೆಗೆ ನಿಜವಲ್ಲವೆಂದು ಹೇಳಿದ್ದಾರೆ. ಆದರೆ ಕರ್ನಾಟಕ ರಾಜ್ಯದ ಜಿಲ್ಲಾವಾರು ರಸ್ತೆಗಳ ಸಂಖ್ಯೆ ಎಷ್ಟು ? ಇವು ಎಷ್ಟು ಕಿಲೋಮೀಟರ್ ಇವೆ ?

ಶ್ರೀ ಹೆಚ್. ಡಿ. ದೇವೇಗೌಡ.—ಮಾನ್ಯ ಸದಸ್ಯರು ಜಿಲ್ಲಾವಾರು ಅಂಕಿಅಂಶಗಳನ್ನು ಕೇಳಿದ್ದಾರೆ, ನಮ್ಮ ಕರ್ನಾಟಕ ರಾಜ್ಯದಲ್ಲಿ ೧೯ ಜಿಲ್ಲೆಗಳು ಇವೆ. ಆ ಎಲ್ಲಾ ಜಿಲ್ಲೆಗಳ ಅಂಕಿಅಂಶಗಳು ಹೇಗೆ ಬೇಕಾದರೆ...

ಉಪಾಧ್ಯಕ್ಷರೇ.—ಮಾನ್ಯ ಸದಸ್ಯರು ಪ್ರಶ್ನೆಯನ್ನು ಕೇಳಿರುವುದು ಗುಲ್ಬರ್ಗ ಜಿಲ್ಲೆಗೆ ಸಂಬಂಧ ಪಟ್ಟಂತೆ.

ಶ್ರೀ ಬಾಪುಗೌಡ.—ರಾಜ್ಯದಲ್ಲಿ ಯಾವ ಯಾವ ಜಿಲ್ಲೆಯಲ್ಲಿ ಎಷ್ಟೆಷ್ಟು ಕಿಲೋಮೀಟರ್ ವ್ಯಾಪ್ತಿಯಲ್ಲಿ ತೆಗೆದುಕೊಂಡಿದ್ದೀರಿ ಎಂದು ನಾನು ಕೇಳಿದ್ದು.

ಶ್ರೀ ಹೆಚ್. ಡಿ. ದೇವೇಗೌಡ.—ಕರ್ನಾಟಕ ರಾಜ್ಯದಲ್ಲಿ ೧೯೬೬ರಲ್ಲಿ ೬ ಪರ್ಸೆಂಟ್ ಇತ್ತು.

SRI BAPUGOWDA.—“Whether it is not a fact that some districts in the New Karnataka area have been neglected when compared to other districts” ಅಂತ ಕೇಳಿದ್ದೇನೆ.

ಶ್ರೀ ಹೆಚ್. ಡಿ. ದೇವೇಗೌಡ.—ಮಾನ್ಯ ಅಧ್ಯಕ್ಷರೇ, ಕರ್ನಾಟಕ ರಾಜ್ಯದಲ್ಲಿ ೧೯೬೬ರಲ್ಲಿ ೬ ಪರ್ಸೆಂಟ್ ಇತ್ತು. ಅಂದರೆ ೬ ಕಿಲೋಮೀಟರ್. ಅಂದರೆ ಇವತ್ತು ಇರತಕ್ಕದ್ದನ್ನು ನೋಡಿದರೆ ಸಾಕಷ್ಟು ಜಾಸ್ತಿಯಾಗಿದೆಯೆಂದು ಹೇಳಬಹುದು. ಬಿದರ್ ಜಿಲ್ಲೆಯಲ್ಲಿ ೬.೪೫ ಪರ್ಸೆಂಟ್ ಜಾಸ್ತಿಯಾಗಿದೆ. ಅದೇ ಸ್ಟೇಟ್ ಆವರೇಜ್ ತೆಗೆದುಕೊಂಡರೆ ೫.೬ ಪರ್ಸೆಂಟ್ ಆಗಿದೆ. ಆದರೆ ನಾವು ಸಂಪೂರ್ಣವಾಗಿ ಇದನ್ನು ಅವಲೋಕನ ಮಾಡಿದಾಗ ಯಾವತ್ತೂ ಯಾವ ಸರ್ಕಾರವೂ ಮಾಡದೆ ಇರುವಂತಹ ರೀತಿಯಲ್ಲಿ ನಮ್ಮ ಸರ್ಕಾರ ಪ್ರಗತಿಯನ್ನು ಸಾಧಿಸಿದೆ ಎನ್ನುವ ಮಾತನ್ನು ನಾನು ಈ ಸಂದರ್ಭದಲ್ಲಿ ಹೇಳಬಯಸುತ್ತೇನೆ. ತುಮಕೂರಿನಲ್ಲಿ ಹಿಂದೆ ೩೦ ಇದ್ದದ್ದು ಈಗ ೪೪ ಆಗಿದೆ. ಬೀದರ್‌ನಲ್ಲಿ ೬ ಇದ್ದದ್ದು ಈಗ ೩೮ ಆಗಿದೆ. ಅಲ್ಲಿ ಏಳು ಪಟ್ಟು ಹೆಚ್ಚಾಗಿದ್ದರೆ. ತುಮಕೂರಿನಲ್ಲಿ ಒಂದೂವರೆ ಪಟ್ಟು ಹೆಚ್ಚಾಗಿದೆ. ಆದ್ದರಿಂದ ಜಿಲ್ಲೆಯ ಬೇಡಿಕೆಗಳನ್ನು ಯಾವುದೇ ರೀತಿಯಲ್ಲಿ ಅಲಕ್ಷ್ಯ ಮಾಡಿಲ್ಲ ಎಂದು ಹೇಳಬಯಸುತ್ತೇನೆ.

ಶ್ರೀ ಬಾಪುಗೌಡ (ದರ್ಶನಾಪುರ).—ಹಾಸನ ಜಿಲ್ಲೆಯಲ್ಲಿ ಎಷ್ಟು ಅಭಿವೃದ್ಧಿಯಾಗಿದೆ ದಯವಿಟ್ಟು ತಿಳಿಸುತ್ತೀರಾ ?

ಶ್ರೀ ಹೆಚ್. ಡಿ. ದೇವೇಗೌಡ.—ಹಾಸನ ಜಿಲ್ಲೆಯಲ್ಲಿ ಮೊದಲು ೩೨ ಪರ್ಸೆಂಟ್ ಇತ್ತು. ಈಗ ೭೬ ಪರ್ಸೆಂಟ್ ಆಗಿದೆ. ಅಂದರೆ ಎರಡು ಪಟ್ಟು ಜಾಸ್ತಿಯಾಗಿದೆ.

ಶ್ರೀ ಎನ್. ಆರ್. ಹೆಗ್ಡೆ.—ಉತ್ತರ ಕನ್ನಡ ಜಿಲ್ಲೆಯಲ್ಲಿ ಎಷ್ಟು ಪರ್ಸೆಂಟ್ ಹೆಚ್ಚಾಗಿದೆ ಸ್ವಾಮಿ ?

ಶ್ರೀ ಹೆಚ್. ಡಿ. ದೇವೇಗೌಡ.—ಉತ್ತರ ಕನ್ನಡ ಜಿಲ್ಲೆಯಲ್ಲಿ ೨೩ ಪರ್ಸೆಂಟ್ ಇತ್ತು. ಈಗ ೫೦ ಪರ್ಸೆಂಟ್ ಆಗಿದೆ.

ಶ್ರೀ ಎನ್. ಹುಚ್ಚಮಾಸ್ತಿಗೌಡ.—ಮಂಡ್ಯ ಜಿಲ್ಲೆಯ ವಿಷಯ ಸ್ವಲ್ಪ ಹೇಳಿ.

ಶ್ರೀ ಹೆಚ್. ಡಿ. ದೇವೇಗೌಡ.—ಮಂಡ್ಯದಲ್ಲಿ ಹಿಂದೆ ೭೦ ಪರ್ಸೆಂಟ್ ಇತ್ತು. ಈಗ ೧೫೫ ಪರ್ಸೆಂಟ್ ಇದೆ ಅಂದರೆ ಎರಡು ಪಟ್ಟು ಹೆಚ್ಚಾಗಿದೆ.

ಶ್ರೀ ಎನ್. ಹುಚ್ಚಮಾಸ್ತಿಗೌಡ.—ಹೆಚ್ಚಾಗಿರುವ ಜಿಲ್ಲೆಗಳ ಮಟ್ಟಕ್ಕೆ ಉಳಿದ ಜಿಲ್ಲೆಗಳೂ ಬರುವವರೆಗೆ ಅಲ್ಲಿನ ಕೆಲಸಗಳನ್ನು ಸ್ಥಗಿತಗೊಳಿಸಬೇಕು. ಈ ರೀತಿ ಮಾಡುತ್ತೀರಾ ಸ್ವಾಮಿ ?

ಶ್ರೀ ಹೆಚ್. ಡಿ. ದೇವೇಗೌಡ.—ಮಂಡ್ಯದಲ್ಲಿ ಹಲವಾರು ರಸ್ತೆಗಳ ಪರಿಸ್ಥಿತಿ ಬಹಳ ಭೀಕರವಾಗಿದೆ. ಕೆಲವು ಕಡೆ ವೆಯೆರ್ಟೀಜ್ ಕೊಡಬೇಕೆಂದು ತಾವೇನು ಹೇಳಿದ್ದೀರಿ, ಅದನ್ನು ಗಮನದಲ್ಲಿಟ್ಟು ಕೊಳ್ಳುತ್ತೇನೆ.

ಒಬ್ಬ ಮಾನ್ಯ ಸದಸ್ಯರು.—ಹೈದರಾಬಾದ್ ಕರ್ನಾಟಕ ಬಹಳ ಹಿಂದುಳಿದ ಪ್ರದೇಶವಾಗಿದೆ. ಅದರಲ್ಲೂ ಭಾಲ್ಕಿ, ಬಸವಕಲ್ಯಾಣ ಮೊದಲಾದ ಕಡೆಗಳಲ್ಲಿ ರಸ್ತೆಗಳು ನೀರಾವರಿ ಯೋಜನೆಗಳು ಸರಿಯಾಗಿಲ್ಲ. ಹಿಂದಿನ ಸರ್ಕಾರ ಅಲ್ಲಿ ಏನೇನು ಮಾಡಿಲ್ಲ. ಇವುಗಳ ಕಡೆ ತೀವ್ರ ಗಮನ ಕೊಡಬೇಕೆಂದು ನಮ್ಮ ಸರ್ಕಾರವನ್ನು ನಾನು ಕಳಕಳಿಯಿಂದ ಕೇಳಿಕೊಳ್ಳುತ್ತೇನೆ.

ಶ್ರೀ ಹೆಚ್. ಡಿ. ದೇವೇಗೌಡ.—ಈಗ ಎಲ್ಲಾ ವಿವರಗಳನ್ನು ಒದಗಿಸಲಾಗಿವೆ. ಇದರ ಬಗ್ಗೆ ಮಾನ್ಯ ಸದಸ್ಯರುಗಳು ಇನ್ನೇನಾದರೂ ಸಲಹೆ ಸೂಚನೆಗಳನ್ನು ಕೊಡುವುದಿದ್ದರೆ ರಾಜ್ಯಪಾಲರ ಭಾಷಣದ ಮೇಲೆ ಚರ್ಚೆ ಮಾಡತಕ್ಕಂಥ ಕಾಲದಲ್ಲಿ ಕೊಡಬಹುದು.